

Akai Ani Ikidukokinete Iyes Ayong?

Tucson, Arizona USA

65-1121

1 Alakara, Lokaato Green. Erai arerengu. Emalas neni a Lokaato ka Nakaato Green, ka dadang ngulu eyiakasi nege ataparacu na. Ka erai ajokis ebe apupuuni Ayong adaun ainakin ayong abunore nakibosi ngina ka akijaanakin, alimor ngalimonorita ngakudio.

Emam nyacamit ayong akicanican apaki ngina a Lokaato Green ane, naarai apupitor Ayong Lokaato Green ngapakio nguna alalak, irworu, ka kire jik abu nen ekesup ayong, ka ikwanginapei ayaunia inges Akirot ngina a Ekapolon neni yok, ka itiditeuna anguna angun. Bien ebala inges ebe, "Emam nyariamunit Ayong Akirot aneni a Ekapolon ikwanginapei epedorata Ngun aponere alotoma apukokino, ikwanginapei - ikwanginapei adaunere akiyakiun, nai," ebala ebe, "Aminakinit Ayong akisikunyakin kidiama nyibore ngini adau alimun." Ebala Inges ebe, "Ikwaa ngina kigiria Paulo idiobore alotooma Ebaibul, abunit Ayong nege aburor nguna adaunit inges alimun." Abala inges ebe, "amamukar ayong eemut, bon ca akisikunyakin nyibore ngini sek adaun alimun alotoma a Ekapolon." Tokona erai ngun kire jik nguna eumokina,-erukitos ngolo sorokit ngolo ikoni ngol ka tolimu abongokinet ngina ikoni ngin.

Tokona kimiekis atoyakaunotor akirot ngina ka akilipi kaapei.

2 Akuj ngolo minat, nyayeni ayong ka gogonguk epite ngolo egeikinere, naarai apupi ayong iyiai Iyong nege nakuwarina, ka alotooma Nayiakau Kon ikipupi isua juijui akitiditeuna. Ka ayong - eketalakarit Ayong Iyong kotere ajokis na. tokona, Ekapolon, idau Iyong ainakin akibois na nenikosi, ikilipi isua ebe ibuni Iyong akiriamun kaapei ka isua ngina paki dadang ngina ikiriamunor isua nege. Ka kimiek Ekuwuam Kon ngolo Apolon torotok alotaun alo! Arai isua acepak topedoroi ayaun Eemut ngolo Ajokan lo ngolo adaun ainakin nenikosi ka kipotunoi nakanikos alotooma ngirua ngulu ka awasia lu, kimiek ngun toraut nguna itodolikin, ka toriamu Iyong ngolotau daadang alotooma Tucson ka akirimor ngiwaitin dadang, ngulu esekinit Iyong nakiyar. Inakinai ngiboro lu, Papa, a Lokiro Yesu Kristo. Amen.

3 Atami Ayong ebe acamit ayong asiomun a ingaet idio cici ane ataparacu na, eringa ca ayong nyelimuno ngakiro nu nguna apupi ayong alimun. Eriamunio alotooma Ngiticisio a ngikiakia, ekek 7 ngolo a Ngiticisio. Ka ani iyiakasi iyes akiwuolonor neni a ngun (egeunio iwon alongaet a ngolo a 44) tokona, elosio iwon Shreveport esabit lo, esabit ngolo ebunit lo, a nguna a ngamoreta a nguna etuputupakina. Ka tokona elosio iwon akikatakin, erai kitojokit Ekapolon, Lokaato Moore, Lokaato Jack Moore, ekone ngolo ajokan ngolo a Lokaato Peary ka ayong-ka eminaisua Lokaato Jack...akisiraret, atami ayong, apotu ngun in kicongakis iwadio, noi noi kan ngiceboro ngulu etingitai ka amina, ka enupit ngun...ebe abu bu nenyok itorit neni ka angario a Ngakipuceta a nguna kanikaarei, ikwapei enupitere iwon ngun, ikwa ca aur a emun, ayiuwara ngina a ngikanupak ngina nyedaun, ka ngace dang, ka ngakisirareta nguna erai acepaki nguna a ngice....nyetamio iwon atemar etioko nu, nai ani, ani....emaikina yong tongaa ekonitau nakiyookino.

Enupitai iwon atemar ebe eyiario iwon alotoma esaa ngolo esidion. Erai ngun nguna akire anenyok, ebe eyiakai ca iwon nasalunet a erot.

4 Ka akirworu alotooma ekanisa a ice tunganan, ejok, icamit iyong akerar angaunun ngina a ngipeyok ngina ikiinakinia etunganan ngol arerengu ngina ka abunore tooma lokanisa keng. Ka ayeni ayong kire ebe enupito ikes tooma ngun, ka akerari ayong ikes nooi...Elalak ngace nguna apedori ayong erwor anen, pa eyaunitai ngun tooma, mati kijuk Ekuwuam ngolo akuangan ngun toomakus iwadio, kingolik. Alimuni nai ayong kire ikwapei alimunitor Inges, emam nyayeni ayong akitiya ejok adepar ngun. Ka atami ayong emam nyesisauni ayong ejok adepar ca alimun alopite a ngolo alimunitor Inges ngun.

5 Tokona kimiekis asiomutu engaet ca kori ngiarei anege, alotooma ekek 7 ngolo ke Ekitaabo a Ngiticisio, a egeun alongaet 44.

Ayiakatar atapapaayok eema ngolo ka akiteyenunet anariet, ikwapei kicikakinia ngol ngolo kirworu neni a Musa, ebe ejoikinit akitiyiaun inges ikwapei eyiakar akikuaanet ngina keanyunit Musa.

Ngolo kepotu atapapaayok dang yaut kaapei ka Yesu ngolopite alomarita akirum nguna a ngibukui, a ngulu abu Akuj kirita alokingaren atapapaayok, akitodol ngirua ngulu a Daudi;

Ngolo abu toriam ajokis nakonyen ka Akuj, ido kingitak ariamun akibois ngina ka Akuj a Yakobo.

Nai abu Suleiman todukok inges akai.

Ngolo alokidiana noi nyiboi anakais anguna ityiatai a ngakan; ikwapei irworitor ekaduaran ebe,

Adis ekakicolong, ...ikwap erai ikicolong a ngakakejen: ebala Ekapolon ebe kori nyo erai akibois ngina ka akiengunikang?

Meere ngakakan etiyaunete ngiboro lu dadang-a?

6 Kidiama nugu, asiometait ngina ka Akigiret a na, acamit ayong alimun ngakiro ngakudo nguna acamit ayong alimun eroko Lokato Pearry nyeyauna eemut ngolo ka ataparacu.

Ariamu ayong nugu erai nguna apolok alotooma akapeyo neni a Takison. Abunit ayong ne naarai aponi ekengarenikin ayong abunore ne. Abunit ayong ne naarai Ekuwuam ngolo Akuangan ekengarenikini ayong abunore ne itorit naanyunet, inges ekeyiakiunere ayong ne. Ayeni ayong epedorete ngun togelaaka acepaki, nai Inges...ikwapei ayenia ayong, idiobore ngini erai ika Akuj, aponi ekeyiakiyar ayong ka aanyunet Takison. Aumok ayong epite ngolo ekeyiakiunere ayong nakibosi ngina erai edeideu na. Ka nai, ane, neni eyiai, erwor alotooma ekuwuam, alo yaye etaun....

Emam nyayeni ayong adiokibois ngina etwanit alotooma ekuwuam akilo etaun ngolo a Takison. Eyiai ejie kiding ngikanisai; eyiai enguringur kiding atukot. Emam akimorikina, a nginitunganan iburai, ka etingit, ka eridit, ka iktakinin alemun yen, ka akibebelein. Erai adeideu, erworo alotooma ekuwuam, dang.

7 Nai tokona abu Ayong atosiom alotooma Ebaibul neni anyaraa Akuj Musa aneni a ngitunga keng a ngulu minan ka dadang ngulu aminasi inges, ka abu kiyiakia inges tooma nalongisat, akigiri Ngikisila ngulu ke Ebaibul. Arai ngin Akitutuket ngina Mojong, Ngikitaaboi ngulu omwon ngulu esiaunak, Akisyakinet, Ngilepi, ka Ngikisila, Awosit. Inges... emam nyalimunit ayong ikes alotoma akirucuruc, nai Ngikitaaboi ngul ngiomwon. Nguna kire erai Akitutuket ngina Mojong ngun. Naarai ngunacekec erai nguna apotu ngikaduarak nguluce tolimum, ka Ngikirukisyo ngulu a Daudi, ka ngace dang, nai Ngakiro a Ngirwa nguna Ngirwosi. Nai arai nugu akisyakinet ngina ka Akitutuket angina Mojong. Arai Musa egiri ikes kedaun anyaraar inges alore a ngolo ka akwap keng, aneni edounere inges ka kitopolounoi alokiding ngitunga keng, ka aponi kiyiakiyarai inges tooma nalongisat, akigir Ekitaabo ngolo ka Akitutuket a ngina Mojong.

8 Nait abu Ayong atoriamu alotooma Ekitaabo ngolo ka Akitutuket a ngina Kitete, neni abunio Paulo, ngolo erai ekageunan, meere ekageunan, nai ekegirian ngolo ka Akitutuket a ngina Kitete. Abu inges dang toeka alotooma lotunga keng, ka kan a Ekuwuam,, paka tooma Arabia, neni eboiyio inges ngikaru ngiuni ka atutubet, ariamun akiyengakinio. Ka erai Paulo ekapolon ngolo egirai Akitutuket ngina Kitete.

Tokona, eyiai Matayo, Mariko, Luka, ka Yokana, nai erai ikes ngikegirak ngulu apotu kigira ibore ngini abu Yesu tolimu ikwapei atupitotor ikes Inges napei jik. Ka, nai tolemu iyong Ekitaabo ngolo a Timoteo, ka Ngiromayon ka neni a Ngiburanian, ka ngace dang, abu Paulo toriamu akiyengakinio ngina a ekuwuam akigiria Akitutuket ngina Kitete ikwa etorube, ka akisibak ikes alotooma ngakinapeta. Ka abu Akuj tokera ngun, ka kitaraun ngun Akitutuket ngina Kitete.

9 Ka tokona ani erai kerai Akitutuket ngina Mojong ngina amearere....ayiai amear ekegirian alotunga keng tooma nalongisat, ariamun akiyengakinio akigiria Akitutuket ngina Mojong. Ka alotooma Akitutuket ngina Kitete, abu Ekageunan tomea ekegirian tooma nakibois ngina ka alongisat, ariamun akiyengakinio akigir Akitutuket ngina Kitete. Ka ipucakinitai ngikitaaboi ka ngakipuceta ngakinikaarei, ibuni tar dang akiitan ngunapei ngun, anupit ayong, alotooma ngirua lu angaar Ngakipuceta Ngakanikaarai. Aesikin nguna itingit iyong ka amina, ka nguna idongit iyong, ere ngolo akainakinete ayong ngitunga kang, ka alokiding ngikatunga dadang ka ngikonei, ka ekanisa ngolo eyiai akibobolaun, ka emam ibore ngini icana, ka aesikin ngun, tojakun aneni a ngun, ka tolot nawae tooma nalongit, neni nyiyenia yong idiotunganan, ido ikiremokino yong ngiboro dadang.

Nai eyiai idiobore ngini ikamunit Akuj, kotere Inges emeari itunganan akitiyia ibore ngini edeparit adio kitam keng a elope, aso epedori araut kan asir ka akerario ka Akuj. Ka apupi ayong ngun, meere akitopoloor bon, nai apupi ayong abaat arai aesikin a nginibore a ngini anyaritai ngini mina aneni kang, adolun ne tooma nalongisat na, ka akitor locan esibit emam nyetoritor ayong locan anakiyiar kang ane alotooma ariyet na, alotooma adeideu na. Nai anupit ayong alotooma akitiyia ngun, ka arimaar nguna ekecikakinin Akuj ayong akitiyia, angaa Akuj akimunono ngina anu anapaaran a ngina esidion ana. Ka eyiakai iwon ne kaapei ka akisiraret na.

10 Tokona, ayiakasi ngitunga ngulu alalak ngulu akatupito ayong. Ka emam nyemaditaka ngun juijui. Juijui iwon itunganan ... Ikiminin iwon ngitunga make, ka ikimeari iyong amina akitiyia ngiboro ngulu nyitami iyong akitiyia. Ka ngikalalak anenikus ipotu toesikis ngireriakus, ka ipotu toesikis dadang, aponere ca ne nadeideu. Akanyarito ayong ngulu alalak. Ekengisito ayong ngulu alalak, "Poni isua Arisona-a? Erauni mono kwana akibois ngina ajokan a ngunakosi-a?" Ejok, ikwapei alimunitere kan nguna etapito Musa ka ikes, arai akibois ngina amam ngaraito, amam akibois a ngalam. Ka emam etic kaama ngolo alalan ngolo kitiyia, ka kiara eyiare. Ikiara eyiare. Erai kire akibois ngina sagam ayiaria, erai Takison, Arisona. Etacit dang edit, ka ikiara akimuj, akipaanga...erai akibois ngina eteriengakinan ayiaria alotooma akirot ngin. Nai engale, eonit, ka nyemaikina iwon kiriamara ngatameta yok ka ngiboro ka akwap ana.

11 Emaikina iwon eteete nariko ngina a Ekuwuam a Ngolo akuangan. Nai ipei bore ngini ekesiriae ayong alotooma abunore nege, ka alimokin ngitunga, "Ejok, emam nyemaikina iyes potu," kori " Emaikina iyes potu," aesikini ayong ngun neni a nginidonupe, alorot ngolo erikio Akuj nginitunganan akitia. Atami ayong ebe nginitunganan yok dadang emaikina kitia ngun, torikite Ekuwuam neni a nguna emaikina akitiyia. Ka iyes ngulu alalak anege iponito alodiyete Jeffersonbille, ka atukot ka ama, ka ipotu iyes kinga nege.

Tokona, ibore ngini ekecanit ayong arai akibois ngina kilipet. Ka abu Ayong aripu, ikwapei asiomia Ayong alotooma Ngakigire anege nguna a Sitepano, ka ekekiyan eroko atwanare keng; naarai apotu ikes tocaka inges a ngamoru kedaun, kotere eemut keng. Ikwapei erworor inges, tema inges, "Atapapaayok," irworo nguna a Ngiburanian alotooma ngirua ngulu akolong, epite ngolo ekatakinitotor ikes ariamun ajokis alokingaren Akuj, adukun akibois ikotere akilipia. Abu inges tema ebe, "Abu Soleiman todokok Inges akai, kori aduketait." Eyenio iwon eemut.

12 Nai aminakinit Ayong ngakiro keng nguna etupakinete, "Nai ngolo Alokidiama noi nyiboi anakis a nguna itiyao a ngakan."

Ka ace kibois alotooma Isaya, abu inges tema ebe "Nai ibu kitemok akuwan angunakang; ingolikia, amuronot ka ainakinet, ka ngaduketa, ka ngace dang, nai ibu kitemok akuwan angunakang." Ejok, ikiyenunit iwon ebe erworo inges nait anguna ka akuwan neni iboikinor Akuj tooma Kristo.

Nai anupit ayong nakuwarina, ebe akiyangakinio ngina abu neni -neni a Lokato Green, akiyotun nege, inges ka Nakaato Green, aesikin akibois kec alokide tar dang, kaama alo Texas, abunore nege kaapei ... ageun kaapei ka ibore ngini emame; jik ca ka apatanu kan akiyengakinio, apupun ebe emaikina ikes kitiyiata ngun. Etalakarit ayong ngikiliok ngulu etupito arikio ngina a Kristo, nyekacitai alalau ngina ke egelit ikes.

13 Tar dang ketami akwap daadang, acepaki tar ka ngikonei kon ngulu ajokak nooi atemar idyakarit iyong. Nai nyedyakara anenikon, bon erai kipupi iyong atemar eyiai ibore kau a ngun ikwapei eyiakar Akuj akitorotokin iyong. Emam ro jik nyediakara. ka epote ngun juijui elalak iyookino.

Kingolik ngisorok ngulu aarei lu ekile ngolo sorokit ngolo einaina. Alimunit ayong nu naarai iboi inges anege. Ka aberu ngina Sorokit na kaapei ka ngingweya keng, kaapei ka ekal keng tonyout, ka adau inges aesikin etic keng ka nginibore dadang, anguna ka aponere nege.

Abu ayong atoyenu ngikaru ngulu alunyarosi aponi onyarai ayong tooma nakijaanakin. Emam nyebuno ayong atarau ekeyokon ngolo etemokino, anguna ka adengonor ka ekuwuam ngolo erworon aloton. Emam nyemwonikina ayong a iwadio. Neni ca dadang erotokini Ekuwuam, emaikina ca ayong alosit kaapei ka inges, naarai ikiyiakar ayong eemut. Abu Yesu tema ebe, "Emaikina Ayong alimonokin lotaun ngoloce lo, dang."

14 Nai eyiakasi ikes ngulu erai ngikeyokok ngulu iteete esipan. Alakara ayong noi kotere Lokato Peary etupit arikitono ngina a Ekuwuam Ngoloakuan. ka nakuwarina ikiyiakar iwon eema. Erai ngolo edit. Erai ngolo ejok ageunia, akingolikinia ibore a Ekuwuam a Ngoloakuan ... pa iyeni...tomam akiyen, kimiekis oloto akilamaret-ka-akilamaret.

Tokona, anupit ayong, ani kerai Akuj adau akirworo neni a Lokaato ka Nakaato Green, aponere nege, ka adau angaar akibois neni angidwe yok; akilo Losabit nataparacu amiare ngigaali kec, ka alorotin ka akerit alodiyete, eyiakatar ikes akibois aponere akilip. Akilo iwon akiboi alodiyete ka akipup idiobore ngini ikiira anaredio, ngini erai ngini iyookino kire.

15 Nai iwon, ikwapei atukot ngina a ngitunga na, ikiyiakar iwon Eemut ngolo ka akolongit ana. Ikinupit iwon, ebe adau ikiinak iwon Akuj Eemut. Ka Lokato Green, erai, emam nyecamit ayong a nyarare inges ekengarakiniton kang, naarai ikirai isua ...ejok, erai dang, ekengarakiniton kang, ikirai isua ngipei alotoma Eemut lo. Lokato Green elimonokini nginipei bore ngin ka a Eemut ngolopei anupit ayong. Aesiki inges ere keng, adau inges aesikin ngitunga keng, adau aesikin ekanisa keng. Arai inges, anupit ayong ebe, arai inges ekapolon ngolo emanimani edistrikit, kori icebore ngini ka apei alotooma ngariongeta, ka abu tojal ngina eiraria inges nu. Abu inges toesik ngiboro dadang ngulu aminin anenikeng dang, abunore nadeideu, akigan nguna eyiai Akuj ainakin iwon tokona.

16 Abala Ayong ebe anupit ayong emam nyemaikina erai toma lotai yok bon, emaikina torai etic yok akigan ka anginibore dadang ngini epedorio iwon. Ayiakaunun nakimor, aponere nege akilip, ka akitarau akibois na neni epedorio Akuj apukonokin iwon ngiboro ngulu eyiakar Inges anguna yok topuk. Ka ikwapei ebalor akirot keng ebe, "Emam nyebunit Eemut neni kang alotooma ainakin ngina ka akiyengakinio, ikwapei itiyaa neni, acepaki, neni a ngiceyok. Nai abu inges tema, ayiai ayong ne akitogogong nguna einakinit Akuj.

Wuoitakoi alimunit! Ka anupit ayong, erai kitiyanaroi iwon iwapei, iwuaakinio iwon ngitainiyok neni a ngun.

17 Ayeni Ayong ebe ngitunganan kus dadang, ani erai kipupete iyes ikwanginapei etia Ayong, akanyamit Ayong akoro ngina ka akingolikin Ekuwuam ka Akuj elosi, emam nyepedorit ayong awuoikin. Ngatakanikinet ngace nguna sek ikiyiakar ayong alokidiama moru, apupun ca ngun nabo. Erai ngin icebore ngini, ngina mono esiaunere akiteyiar ayong, arai ngun nguna ka akibuses neni a etau kang.

Ka ikipedori iwon abunore tooma nakibois, ikipedori iwon akiboikin, ka iteo iwon alokidingiyok, ebe

eyiakai iwon aonore. Ikwapei iboiyere iwon ane anadeideu, adolu ayong kiding lokaitotoi kang. Irworosi ikes kaapei ka ayong, ka erworosi ayong kaapei ka ikes, jui-jui alotooma irot ngini cici ngini kienyet, opupi alokinga kaama kaapei ka Ekuwuam, ikwapei sek keyiakar, aanyun ca eyiakaye alokaato a ngol, aanyun nguna eroko. Ageu ayong apupun iwon dadang eyiakai akikutor kau, akiyotor nawae aneni a Ekuwuam. Aruwor ibore ngini aruwor epite aneniyok. Emaikina iwon okukonokinos alotooma Ekuwuam. Naarai Ekuwuam ka Akuj....Meere atemar akisiraret yok bon emaikina torai asarae ngina ka apaki, emaikina torai asarae alotainiyo, kingolik. Emaikina toyiai tooma lotainiyok, kori emam nyipotorio iwon alipite a ngolo iyookino neni a ngitunga. Emaikina Ekuwuam torai inges inapinapi akisiraret inges bon. Ka ekinyomit ayong ka anupit alotooma a ngini donuptikus araut ekritoit ngolo akire.

18 Tokona iitanito ikes ngiketatomak ngulu a Esabit. Elosete ikes asiomun ngiboro. Ka acamit Ayong alimun nugu kotere tomisiut iyes ejok. Erai lo ekanisa kang.

Eriyat Ayong anege ngikaru ngiuni. Ka ayakar ayong epei kek ngolo akangakin ayong. Arai ngol Lokaato Mack ngolo abu ekengitak ayong abunore alimonokin. Kiterereng Akuj inges. Emam ngiditunga ekejaut Ayong; emam nguna etidingitor ayong ikes, erai ikes ngulu iyookino. Lokaato Brok, lokonekang ngolo ajokan, Lokaato Gilmore, ngikaitotoi ngulu apentekoste ngulu alalak anege lu, erai ikes ngikonei kang ngulu ajokak nooi. Amina Ayong ikes; emam ibore etidingitor ikes. Ayenu Ayong akec wuoetai. Emam nyepedorito ikes akijaun ayong ama, ka nait esalakinete ikes toma natukot. Ingolikia. emam nyepedorete ikes akitia ngun. naarai, ani erai kitiata ikes, epetorio ikes kinga. Aso ingolikin iyong akec wuaetai. Ayiakar Ayong ibore ngini pei ngin akingolikin. Nai, nukang, Arai ngun juijui toyiakaun, "kiwara mono Apukan ka Akuj," acamit ka Akuj.

19 Ka tokona Lokaato Gren, adau Akuj akiyakiun inges tooma nege ka angaar iwon ekanisa ngolo ka akiyiun a ngina ikwaan ka ngina enupitai iwon emaikina etalakarito iwon Akuj nooi. ka ayiakaunun nakimor adio dadang. Akiya a ngina kibois ngina ikipedori iwon. Ka ani erai ikingitakin iwon anyarare kingaren, akilip, akiwar, akitiya, kimiekis atorauto kire jik ngisigingaria ... ngulu ikicoitoko akitia ngun. ingolikia?

Kidara a Eemut ikerarito, toyiar ekabila ka akiyiar a ngina akire. Nyecamakis asilio ebuni kidiama Ngun. Ikiyiari iwon anapaki ngina elunyar tokona, ikirai iwon - ikiyia iwon napaki ngina elunyar noi. Kimiekis oyar alotoma keng ikisegek. Ejok, akiyiar kang, akiyiar kon, dadang nguna iitanit akiyiar yok torau ngini elemario, alokingaren Akuj.

Ngitunga yok ngulu sorok ekerete alodiyete, anakibos tar nakibos, alotoma lopati tar lopati, ka akasi neni elwaana ka neni elwaana alotoma Akuj. Kire jik. Tokona, erai ngun akiyookino. Engolik ayong ngun alotoma ngikadwe, ka engolikit ayong elope alosit nakibois neni erai meere ... iyes, emaikina iwon ato cunakis ngayok wat iwapi, akijaanakin Akuj; ebala Ebaibul neni, "Ngina ikingolikinia iwon apaaran na edoluni, epote nguna alalak iwapei." Ani erai keyiakasi ngitunga ngiarei nege, torau robo iyong ipei ikes. Tokona erai ... ka ani erai ikipotu iwon iwapei ka elipa kaapei, nait ikiyookin iwon, idiobore anguna nginice, ebala Yesu ebe, "Naarai neni ecunakina ngiarei kori ngiuni Alokikokang ayiai Ayong kaapei ka ikes."

20 Tokona, ikwapei adaunia Ayong alimun ekingren, Lokato Green abu atolimok ayong, ka abu inges tolimu ngun. Abu aberu kang bu, atolimok ayong ibore ngin abala inges ngina alwaania ayong. Ngun, ka tema inges ataparacu na, "Engaara alitare alotoma edio saa dadang." Tokona juijui ...era i ngina ngaara kotere ayong akirwor.

Tokona, juijui, arai ayong amiare erot dadang paka Jeffersonbille, Indiana, alosit ainakin Eemut ngolo adau Akuj ainakin ayong, ayaun inges neni a ngitunga; alosit erot dadang paka Jeffersonbille, Indiana, ka nginice dang ngulu ka epite a ebuku kus, ka akikamunit ngawayai ka ngiboro, anguna ka ariamunia Eemut, naarai erai ibore ngini ikiyiar ia iwon ngin. Ingolikia. Erai nyibore ngini ikiyiar iwon nege ngin. Iyookino, emam nyejokinit iwon akitiyia ngun nabo cut.

21 Abu Akuj akainak ayong Eemut, apedori Ayong alosit kire jik paka nalitare ka alimonokin inges, ka apupi ayong alacakina akitiyia ngun. Ee. Ka anupit ayong, kan ngun, ebe Akuj ngolo ka Apedor ebuni akiterereng iyes erai kire kiwua kan ekanisa lo tokona, atukot ngina a ngitunga alu. Meere ngun bon, nai oloto kinga ka engoliki ani erai ikipedori iwon ariamun ngulu aponere toma. Kingolik, atocamakis erworo neni a ngulu adio kiding dadang, kirworo nenikec nguna ikamunito ekanisa yok, ka nyibore ngini elosikinit inges, nyo ekanisa yok ... ikiyia iwon nege. Iki kamit isua iyes potu, yautu toma ngipeyok, ka anupit ayong ebuni araun nyibore ngini ajokan kotere iwon dadang. Ingolikia? Ikiyiar iwon aduketait, ngina ikilakarakor iwon. Ikilakara iwon kotere akibois na, acunakina kaapei.

Nai, "Nai ngolo Alokidiama noi nyiboi anakis anguna itiyiao a ngakan, iaanyua, 'Naarai Adis erai Ekakicolong, ka akwap erai ikicolong a Ngakakejen; ka kori nyo erai akibois ngina ka Akakiengunikang? Nai ibu kitemok akuwan Angunakang.'"

Ka ikirai iwon Akuwan ngina a Kristo. Aso ikwapei ikilosio iwon alotoma aduketait nginace paka naduketait nginace, anupit Ayong, alotoma ayaun Eemut yok, ka ikiponi iwon kwap ka atoyakaunotor akijaanakin ngina ka angaleu. Ka nginibore dadang ikipukokini iwon Ekapolon akitia, ikiponi iwon kire jik

ayakaunor ngun tooma lokanisa nege, paka ngina ebuunio kinga apol nooi emaikina iyes iyasi ngun ace kiding nabo, ka ace kiding nabo, paka ngina ebunio Yesu. Ikiterereng Akuj iyes.

22 [Abu Lokaato Pearry Green kisirworik atukot. Abu nait kingitak Lokaato Buranam akinyonyo inges.]

Eluroto ngakesiyok.

Akuj ngolo minat, ikwapei ikiwuar isua anege aloyaye amuroet na ane, aripun isua atemar eraakai isua ngitunga ngulu iridio, ikwapei eyiakar akwap na. Engoliyar isua lorotin ka engolikin asecit igiritai lowaitin dadang, ka eyiai akibuses ka Akuj anyoun ka atipei. Ikiyeni isua ngina enyounio akibuses a Ekapolo kidiama, erukorete nai ekanisa kaapei ka inges. Akuj, ecamitai isua ayiakaun ama.

Kire ngirua ngikudo ngulu alunyarosi, akiwua anege alorotin anariwo a ekoona, iteo epared ngolo alosi atiyaar alorukude; ka kiteetei ngamotokai nguna ngorok nguna ke Ejie a ngolo Esiaunan ingarenikito erot. nait abu bu amotoka ngina apotion ngina Sherman, alokau ngun etupiit kingaren ka ngikangren ka kingaren, nait atatoto nguna erai etop ngolo erai egolid; ekal ngolo docu abu tobila, kaapei ka aberu ngina egworo, edia ngolo korith abu tocaka papakeng, ka toto ngina apoloyorit asir acaka lokoku. Abu Ayong atotamu, "Epite ngolo eyalolongio," akiwuo alorot ngolo ke ekoona ka kite idiobore ikwapei kwangin elunyar. Ka akitere ibore ngini ikoni nen elunyar.

Ka nait aanyun ikwapei alunyarotor ikes anaduketait ana; abu aeo kilocokin neni a Ngisigaria ngulu erai Ngikristo ngulu Elosete kingaren. Eboliyasi akimacinga kec, alokau; nai apotu ikes kitoro nakibois na.

23 Akuj ngolo minat, atami Ayong a ngina apaki ace ngina apolon, paki angina ebunit, ka erauni ngin ayiarun, ngina eponiata ngulu ngorok mono ekingaren, ngikakuang, atapapaa. "Ka iwon ngulu ikiyiari, ngulu ikidongit emam nyikibukini kori akisipiyor ikes ngulu ajotoorosi; naarai eruuni arupepe ka Akuj, ka ngikatwak alotooma Kristo eyiarunete ekingaren." Nait ngina ikingolikinia iwon ederes a ngitunga .. elosete, iriamarito alokidiana nadis; ka atowuaas iwon idaritai akilocokinio yok, oyente dang atemar elomario iwon dang loderes. Akuj, kitaraunai isua ngisigaria ngulu eyiunak.

Erai bon ikes ngulu anaikina, ka eyiakasi tooma lojie epedorete ayenun ibore ngini erai apolou a ngun, akingolikin ngamotokai ngun erimaete. Ka, Akuj, ikitami iwon ebe ikes ngulu eyakauna toma lojiesio a akiyar epote ayenun apolou a ngun, ngina ikiyakaunere iwon ageluneteyok ngina lomaret tooma lowai, ka akiwuaakinio tooma nayiarun alosit kidiama.

24 Ka nugu, lokaatokang ngolo sorokit, ewuoi anege, itatamitai ejok, itemokino, enapanakina, idarit ekasikout akidokokin inges ngakan, epei ngolo erai ekajon ngolo ngorot alokiriam, eyeni atemar emaikina inges alomar lojie, dang.

Akuj ngolo minat, kaapei ka ngakan nguna nyitemokino nugu edokokini Ayong kidiama lokaatokang, alotooma awuokinit nguna Kon. Kiterereng Lokaato Green, Akuj ngolo minat, ngolo eterereng Ayong a Lokiro Yesu. Kimiek inges todak Eemut lo, Ekapolon, paka toma lotaun lo ka neni dadang inyaarai iyong inges. kimiek inges torau ngolo iyapara, kileleba kaapei ka a Ekuwuam, toyiar akiyar ngina alokidiana esolo. Akuj, tocamak inges toyakaunor etau a nguna ngitunga, kotere epedori inges akitatam ikes ka torik ikes ka kitodid ikes toma lorot ngolo ikiitanit isua daadang alosio. Inakinai ngun, Ekapolon.

Kiterereng aberu keng ngina eyiunan, ka ngidwe keng ngulu cicik. Kiterereng ngikosi kup anege kaapei, ikwapei ngikatotoi ngulu a Ngikristo anege anakwap, kotere ikidaki Eemut lo paka nasalunet ngina ngakwapin. Kiyiakui Ekonikuwuam kidiama keng, Akuj. Ikilipi isua Alokiro a Yesu Kristo, ikwapei ikinakinia isua inges neni Kon. Amen.

Ikiterereng Akuj iyong, Lokato Pearry Green. Todak Akirok ka Akuj!



www.messagehub.info

Ngalimonokineta nguna a
William Marrion Buranam
 "...alorua angulu ke etoil..." Apuk. 10:7